



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 10.04.2024

പ്രധാനവാർത്തകൾ

1. ഹോമിയോപ്പതി ചികിത്സാ സമ്പ്രദായത്തെ ജനകീയമാക്കുന്നതിന് കൂടുതൽ ഗവേഷണം ആവശ്യമാണെന്ന് രാഷ്ട്രപതി ദ്രൗപതി മുർമു.
2. ലോക് സഭാ തിരഞ്ഞെടുപ്പിൻറെ മൂന്നാം ഘട്ട വോട്ടെടുപ്പിനുള്ള വിജ്ഞാപനം മറ്റന്നാൾ ; കേരളത്തിൽ തിരഞ്ഞെടുപ്പ് പ്രചാരണം ഉൗർജ്ജിതം.
3. ഒരു മാസം നീണ്ടുനിന്ന വ്രതാനുഷ്ഠാനങ്ങൾക്കൊടുവിൽ ഇസ്ലാം മത വിശ്വാസികൾക്ക് ഇന്ന് ആഹ്ളാദത്തിൻറെ ചെറിയ പെരുന്നാൾ.
4. സംസ്ഥാനത്ത് അന്തരീക്ഷ താപനില ഉയരുന്നു ; പാലക്കാട് താപനില 41 ഡിഗ്രി സെൽഷ്യസിൽ.
5. ഐഎസ്എൽ ഫുട്ബോളിൽ ഇന്ന് പഞ്ചാബ് എഫ് സി, ഈസ്റ്റ് ബംഗാളിനെ നേരിടും ; ഐപിഎൽ ക്രിക്കറ്റിൽ രാജസ്ഥാൻ റോയൽസ് - ഗുജറാത്ത് ടൈറ്റൻസ് പോരാട്ടം.



ഹെഡ് ലൈൻ - 1

രാഷ്ട്രപതി

ഹോമിയോപ്പതി ചികിത്സാ സമ്പ്രദായത്തെ ജനകീയമാക്കുന്നതിനും സ്വീകാര്യത ഉറപ്പാക്കുന്നതിനും ഈ മേഖലയിലെ ഗവേഷണം നിർണ്ണായകമാണെന്ന് രാഷ്ട്രപതി ദ്രൗപദി മുർമു. ലോക ഹോമിയോപ്പതി ദിനത്തിനോടനുബന്ധിച്ച് ന്യൂഡൽഹിയിലെ യശോഭുവി കൺവെൻഷൻ സെന്ററിൽ ആരംഭിച്ച രണ്ടു ദിവസത്തെ സിമ്പോസിയം രാഷ്ട്രപതി ഉദ്ഘാടനം ചെയ്തു. കേന്ദ്ര ഹോമിയോപ്പതി ഗവേഷണ കൗൺസിൽ ആണ് സിമ്പോസിയം സംഘടിപ്പിക്കുന്നത്. സമഗ്ര ആരോഗ്യം, നൂതന സങ്കേതങ്ങളിൽ ഊന്നിയുള്ള ഗവേഷണം എന്നീ വിഷയങ്ങൾ അടിസ്ഥാനമാക്കിയാണ് പരിപാടി.



ഹെഡ് ലൈൻ - 2

മൂന്നാം ഘട്ട വിജ്ഞാപനം

ലോക് സഭാ തിരഞ്ഞെടുപ്പിന്റെ മൂന്നാം ഘട്ട വോട്ടെടുപ്പിനുള്ള വിജ്ഞാപനം മറ്റുനാൾ പുറപ്പെടുവിക്കും. മധ്യപ്രദേശ്, മഹാരാഷ്ട്ര, ഉത്തർപ്രദേശ് എന്നീ സംസ്ഥാനങ്ങളിലേയും ജമ്മു കശ്മീർ, ദാദ്ര നഗർ, ഹവേലി, ദാമൻ ദ്വീപ് ഉൾപ്പെടെയുള്ള കേന്ദ്ര ഭരണ പ്രദേശങ്ങളിലേയും 94 മണ്ഡലങ്ങളിലേക്കാണ് മൂന്നാംഘട്ടത്തിൽ വോട്ടെടുപ്പ്. നാമനിർദ്ദേശ പത്രിക സമർപ്പിക്കുന്നതിനുള്ള അവസാന തീയതി ഈ മാസം 19 ആണ്. സൂക്ഷ്മ പരിശോധന 20 ന് നടക്കും. പത്രിക 22 വരെ പിൻവലിക്കാം. മെയ് 7 നാണ് മൂന്നാംഘട്ട വോട്ടെടുപ്പ്.



തിരഞ്ഞെടുപ്പ് രണ്ടാംഘട്ടം

ലോക് സഭാ തിരഞ്ഞെടുപ്പിന്റെ ആദ്യഘട്ടം ഈ മാസം 19 ന് ആദ്യ ഘട്ടത്തിൽ 102 മണ്ഡലങ്ങളിൽ നിന്നായി 1,625 സ്ഥാനാർത്ഥികൾ മത്സരിക്കുന്നു. 12 സംസ്ഥാനങ്ങളിലും ജമ്മു കശ്മീരിലുമാണ് ഏപ്രിൽ 26 ന് രണ്ടാം ഘട്ട വോട്ടെടുപ്പ്. കേരളത്തിൽ 194 സ്ഥാനാർത്ഥികളാണ് മത്സര രംഗത്തുള്ളത്. സംസ്ഥാനത്ത് തിരഞ്ഞെടുപ്പ് പ്രചാരണം ഊർജ്ജിതമായി തുടരുന്നു.



തിരഞ്ഞെടുപ്പ്- സംസ്ഥാനം

സംസ്ഥാനത്താകെ 194 സ്ഥാനാർത്ഥികളാണ് മത്സരിക്കുന്നത്. 25 പേർ സ്ത്രീകളും 169 പുരുഷന്മാരുമാണ്. കോട്ടയം മണ്ഡലത്തിലാണ് ഏറ്റവുമധികം സ്ഥാനാർത്ഥികളുള്ളത് 14 പേർ. ഏറ്റവും കുറവ് സ്ഥാനാർത്ഥികൾ ആലത്തൂരാണ് 5 പേർ.



മണ്ഡലങ്ങളിലൂടെ.. പാലക്കാട് .. (ഇൻട്രോ)

സ്ഥാനാർത്ഥികളുടെ ചിത്രവും ചിഹ്നവും തെളിഞ്ഞതോടെ പാലക്കാട് മണ്ഡലത്തിലെ പ്രചാരണ ചൂടും കനത്തിരിക്കുകയാണ്.

കൂടുതൽ വിവരങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലിമുത്ത്...

(വോയ്സ്)



തിരഞ്ഞെടുപ്പ് പൊതു നിരീക്ഷകൻ

കണ്ണൂർ ജില്ലയിൽ ലോക്സഭ തിരഞ്ഞെടുപ്പുമായി ബന്ധപ്പെട്ട് സ്ഥാനാർത്ഥിമാരുമായും രാഷ്ട്രീയ പാർട്ടി പ്രതിനിധികളുമായും തിരഞ്ഞെടുപ്പ് പൊതു നിരീക്ഷകൻ മാൻവേന്ദ്ര പ്രതാപ് സിംഗ് കലക്ട്രേറ്റ് കോൺഫറൻസ് ഹാളിൽ യോഗം ചേർന്നു. തിരഞ്ഞെടുപ്പ് മാതൃകാ പെരുമാറ്റചട്ടം പാലിക്കുന്നതിൽ സ്ഥാനാർത്ഥികളും രാഷ്ട്രീയ പാർട്ടികളും ജാഗ്രത പുലർത്തണമെന്ന് അദ്ദേഹം നിർദ്ദേശിച്ചു. ലംഘനമുണ്ടായാൽ കർശന നടപടികൾ സ്വീകരിക്കുമെന്നും നിരീക്ഷകൻ പറഞ്ഞു.



ഹെഡ് ലൈൻ - 3

ചെറിയ പെരുന്നാൾ

ഒരു മാസം നീണ്ടുനിന്ന വ്രതാനുഷ്ഠാനങ്ങൾക്കൊടുവിൽ ഇസ്ലാം മത വിശ്വാസികൾക്ക് ഇന്ന് ആഹ്ളാദത്തിന്റെ ചെറിയ പെരുന്നാൾ. പ്രിയപ്പെട്ടവരെ സൽക്കരിക്കുന്നതിന്റെ തിരക്കിലാണ് വിശ്വാസികൾ. രാവിലെ പള്ളികളിലും ഈദ് ഗാഹുകളിലും പെരുന്നാൾ നമസ്കാരം നടന്നു. തിരുവനന്തപുരം പാളയം ജുമാ മസ്ജിദിന്റെ ആഭിമുഖ്യത്തിൽ പാളയം ചന്ദ്രശേഖരൻ നായർ സ്റ്റേഡിയത്തിൽ നടന്ന ഈദ് ഗാഹ് നമസ്കാരത്തിന് പാളയം ഇമാം വി പി.ഷുഹൈബ് മൗലവി നേതൃത്വം നൽകി. ഗവർണർ ആരിഫ് മുഹമ്മദ് ഖാൻ രാവിലെ ബീമാപള്ളിയിലെ ഈദ്ഗാഹിൽ പങ്കെടുത്തു. കൊല്ലത്ത് മസ്ജിദുകൾ, ബീച്ച്, കർബല മൈതാനം എന്നിവിടങ്ങളിൽ പെരുന്നാൾ നമസ്കാരം നടന്നു. സലഫി ഈദ്ഗാഹ് കമ്മിറ്റിയുടെയും, കെ എൻ എം ജില്ലാ കമ്മിറ്റിയുടെയും നേതൃത്വത്തിൽ സംഘടിപ്പിച്ച നമസ്കാരത്തിന് ഷാഹുൽ ഹമീദ് അൻവരിയും കർബല ഗ്രൗണ്ടിൽ അബ്ദുൽ ഷുക്കൂർ അൽ ഖാസിമിയും കടയ്ക്കൽ അബ്ദുൽ അസീസ് മൗലവിയും നേതൃത്വം

നൽകി. മലപ്പുറം മഅദിൻ ഗ്രാൻഡ് മസ്ജിദിൽ പെരുന്നാൾ നിസ്കാരത്തിന് ആയിരക്കണക്കിന് വിശ്വാസികളെത്തി. കോഴിക്കോട് പ്രമുഖ മത പണ്ഡിതനും കെ എൻ എം സംസ്ഥാന വൈസ് പ്രസിഡണ്ടുമായ ഡോ. ഹുസൈൻ മടവൂർ നേതൃത്വം നൽകി. പൊന്നാനി കടപ്പുറത്താണ് ഇന്നലെ മാസപ്പിറ കണ്ടത്. ഒമാനിലും ഇന്നാണ് ചെറിയ പെരുന്നാൾ. മുഴുവൻ ഗൾഫ് രാജ്യങ്ങളും പെരുന്നാൾ ആഘോഷിക്കുകയാണ്.



ഹെഡ് ലൈൻ -4

താപനില

സംസ്ഥാനത്ത് അന്തരീക്ഷ താപനില ഉയരുന്നു. പാലക്കാട് താപനില 41 ഡിഗ്രി സെൽഷ്യസിലെത്തി. തീരദേശത്തും ഉൾപ്രദേശത്തും ഇന്ന് ചൂട് ക്രമാതീതമായി ഉയരുമെന്ന് മുന്നറിയിപ്പ്. ശനിയാഴ്ച വരെ സംസ്ഥാനത്ത് 40 മുതൽ 41 ഡിഗ്രി സെൽഷ്യസ് വരെ താപനില ഉയരുമെന്നാണ് കാലാവസ്ഥ വകുപ്പിന്റെ മുന്നറിയിപ്പ്. ഇന്ന് ഉച്ചക്ക് രണ്ടരക്ക് ശേഷം തീരദേശത്തും ഉൾപ്രദേശത്തും അന്തരീക്ഷ ആർദ്രത 50 - 60 പരിധിയിലാകാൻ സാധ്യതയുള്ളതിനാൽ ജാഗ്രത പാലിക്കാൻ കേന്ദ്ര കാലാവസ്ഥ വകുപ്പ് നിർദ്ദേശിച്ചു. കൊല്ലം ജില്ലയിൽ 40 ഡിഗ്രി സെൽഷ്യസ് വരെയും പത്തനംതിട്ട, കോട്ടയം, തൃശൂർ, കോഴിക്കോട്, കണ്ണൂർ, ജില്ലകളിൽ 38 വരെയും, ആലപ്പുഴ, എറണാകുളം, കാസർകോട് ജില്ലകളിൽ 37 വരെയും തിരുവനന്തപുരം, മലപ്പുറം ജില്ലകളിൽ 36 വരെയും താപനില ഉയരും. കള്ളക്കടൽ പ്രതിഭാസത്തിന്റെ ഭാഗമായി കേരള തീരത്തും, തെക്കൻ തമിഴ്നാട് തീരത്തും ഇന്ന് കടലാക്രമണത്തിന് സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു.

മത്സ്യത്തൊഴിലാളികളും
പാലിക്കണം.

തീരദേശവാസികളും

ജാഗ്രത



ഹെഡ് ലൈൻ -5 (ബി)

ഐ പി എൽ

ഐപിഎൽ ക്രിക്കറ്റിൽ ഇന്ന് രാജസ്ഥാൻ റോയൽസ് ഗുജറാത്ത് ടൈറ്റൻസുമായി ഏറ്റുമുട്ടും. രാത്രി 7.30 ന് ജയ്പൂരിലെ സവായ് മാൻസിംഗ് സ്റ്റേഡിയത്തിലാണ് മത്സരം. ഇന്നലെ നടന്ന മത്സരത്തിൽ സൺറൈസേഴ്സ് ഹൈദരാബാദ് - പഞ്ചാബ് കിംഗ്സിനെ രണ്ട് റൺസിന് പരാജയപ്പെടുത്തിയിരുന്നു.



ഹെഡ് ലൈൻ -5(എ)

ഐ എസ് എൽ

ഐഎസ്എൽ ഫുട്ബോളിൽ ഇന്ന് പഞ്ചാബ് എഫ് സി, ഈസ്റ്റ് ബംഗാളിനെ നേരിടും. രാത്രി 7 .30 നാണ് മത്സരം. ഇന്നലെ നടന്ന മത്സരത്തിൽ ചെന്നൈയിൻ എഫ് സി - നോർത്ത് ഈസ്റ്റ് യുണൈറ്റഡ് എഫ് സിയെ തോൽപ്പിച്ചു.



ടെന്നീസ്

മോണ്ടി കാർലോ മാസ്റ്റേഴ്സ് ടെന്നീസിൽ ലോക ഒന്നാം നമ്പർ താരം ഇന്ത്യയുടെ രോഹൻ ബൊപ്പണ്ണയും ഓസ്ട്രേലിയൻ കുട്ടാളി മാത്യു എബ്ഡനും ഇന്ന് പുരുഷന്മാരുടെ ഡബിൾസ് പ്രീക്വാർട്ടറിൽ ക്രോയേഷ്യ - എൽ സാൽവദോർ സഖ്യത്തെ നേരിടും. ഇന്ത്യൻ സമയം വൈകുന്നേരം 5.10 നാണ് മത്സരം.



ആനക്കൂട്ടം വനത്തിലേയ്ക്ക് ... (ഇൻട്രോ)

കണ്ണൂർ ആറളം ഫാമിൽ താവളമാക്കിയ ആനക്കൂട്ടത്തെ പൂർണ്ണമായും വനത്തിനുള്ളിലേക്ക് കടത്തുന്നതിനുള്ള ശ്രമം തുടരുന്നു. ഫാമിൽനിന്നും പുരധിവാസമേഖലയിൽ നിന്നും ആനയെ തുരത്തുന്നതിന്റെ രണ്ടാംഘട്ടമാണ് കഴിഞ്ഞ ദിവസം തുടങ്ങിയത്. വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ..

(വോയ്സ്)



ശബരിമല

മേടമാസ- വിഷു പുജകൾക്കായി ശബരിമല ക്ഷേത്രം നട ഇന്ന് വൈകുന്നേരം അഞ്ചിന് തുറക്കും. നാളെ മുതൽ പതിവ് പുജകൾ ഉണ്ടാകും. മേടമാസപ്പുലരിയായ 14 ന് പുലർച്ചെ മൂന്നിന് നട തുറക്കും. രാവിലെ ഏഴു വരെയാണ് വിഷുക്കണി ദർശനം. പുജകൾ പൂർത്തിയാക്കി ക്ഷേത്രം നട ഈ മാസം 18 ന് അടയ്ക്കും.



കൊല്ലങ്കോട് ക്ഷേത്രം

കന്യാകുമാരി കൊല്ലങ്കോട് ശ്രീഭദ്രകാളി ക്ഷേത്രത്തിലെ ഉത്സവത്തിന് ഇന്ന് സമാപനം. പത്താം ദിവസമായ ഇന്നാണ് മീന ഭരണി തൃക്ക മഹോത്സവം.



ചെറുതോണി ഡാം- ഇൻട്രോ

ഇടുക്കി, ചെറുതോണി അണക്കെട്ടുകളിൽ പൊതുജനങ്ങൾക്ക് വീണ്ടും സന്ദർശാനുമതി. റംസാൻ, വിഷു അവധിയും മധ്യവേനൽ അവധിയും പരിഗണിച്ചാണ് ഇടവേളയ്ക്കു ശേഷം കർശന നിബന്ധനകളോടെ അനുമതി നൽകാൻ വൈദ്യുതി വകുപ്പ് തീരുമാനിച്ചത്.

വിശദാംശങ്ങളുമായി ഇടുക്കി ജില്ലാ പ്രതിനിധി രതീഷ് കൃഷ്ണ....
(വോയ്സ്)



അപകട മരണം

സ്കൂട്ടർ മതിലിലിടിച്ച് രണ്ട് യുവാക്കൾ മരിച്ചു. വയനാട് ബത്തേരി കരിവള്ളിക്കുന്ന് ശങ്കരമംഗലത്ത് വിഷ്ണു സജി, മന്തണ്ടിക്കുന്ന് കാണിരത്തികൽ അമൽ വിഷ്ണു എന്നിവരാണ് മരിച്ചത്. കഴിഞ്ഞ ദിവസം രാത്രി തിരുനെല്ലിയിലാണ് അപകടം നടന്നത്.



മരണം

തൊടുപുഴ മാറിക കനാലിൽ കുളിക്കുന്നതിനിടെ ഒഴുക്കിൽപ്പെട്ട് എൻജിനീയറിങ് വിദ്യാർഥി മരിച്ചു. വഴിത്തല ഇരുട്ടുതോട് കുഴികണ്ടത്തിൽ പരേതനായ ബിജു കെ. ജോണിന്റെ മകൻ ക്രിസ്ബിൻ ജോൺ ബിജു ആണ് മരിച്ചത്. ഇന്നലെ സന്ധ്യയോടെയായിരുന്നു അപകടം.



അറസ്റ്റ് - കണ്ണൂർ ബോംബ്

കണ്ണൂർ പാനൂരിൽ ബോംബ് നിർമ്മാണത്തിനിടെയുണ്ടായ സ്ഫോടനം നടന്ന സംഭവത്തിലെ കേസിൽ മൂന്നുപേരുടെകൂടി അറസ്റ്റ് രേഖപ്പെടുത്തി. സ്ഫോടനം നടന്ന ഉടൻ ഒളിവിൽപ്പോയ ഷിജാൽ , കെ. അക്ഷയ്, സ്ഫോടനത്തിൽ പരിക്കേറ്റ് ചികിത്സയിലായിരുന്ന പാറാട് പുത്തൂരിൽ കല്ലായിന്റേവിട അശ്വത്ത് എന്ന എൽദോ എന്നിവരുടെ അറസ്റ്റാണ് ഇന്നലെ രേഖപ്പെടുത്തിയത്.



അറസ്റ്റ്

വിദ്യാർത്ഥികൾക്ക് രാസലഹരി വിൽക്കുന്ന നാലംഗസംഘം കൊല്ലം പത്തനാപുരത്ത് അറസ്റ്റിലായി. 12 ഗ്രാം എം.ഡി.എം.എ. വിൽക്കാൻ ശ്രമിക്കുന്നതിനിടയിലാണ് ഇവർ പോലീസിന്റെ പിടിയിലായത്. റൂറൽ എസ് പി യുടെ ഡാൻസാഫ് ടീമും, പത്തനാപുരം പോലീസും സംയുക്തമായി നടത്തിയ റെയ്ഡിലാണ് ഇവരെ പിടികൂടാൻ സാധിച്ചത്.



ഖാദി മേള

കേരള ഖാദി ഗ്രാമ വ്യവസായ ബോർഡിന്റെയും പയ്യന്നൂർ ഖാദി കേന്ദ്രത്തിന്റെയും ആഭിമുഖ്യത്തിൽ കണ്ണൂരിൽ വിഷു, റംസാൻ ഖാദി മേള ആരംഭിച്ചു. കണ്ണൂർ ഖാദി ഗ്രാമ സൗഭാഗ്യയിൽ ഈ മാസം 15 വരെയാണ് മേള സംഘടിപ്പിച്ചിട്ടുള്ളത്.

